



# ചരിത്രത്തെക്കുറിച്ച്

വിജയിച്ചവരുടെ കുറിപ്പുകളാണ് ചരിത്രം  
നാം വിസ്മയിച്ചാലും തോറ്റവരുടെ  
ഏടുകളും അതിലുണ്ട്  
അതാണ് അലക്സാണ്ടറുടെ  
പടയോട്ടങ്ങൾക്കിടയിൽ  
ഹിറ്റ്ലറുടെ ക്യാമ്പുകൾ കടന്നു വരുന്നത്  
വിജയത്തിനും പരാജയത്തിനുമിടയിൽ  
മുഖം നഷ്ടപ്പെട്ട നെപ്പോളിയന്റെയും  
അശോക്കന്റെയും ശാസനങ്ങൾ  
ഉരുവിടാൻ കഴിയുന്നത്.  
ചില നൂറ്റാണ്ടുകളിൽ ചരിത്രം  
പ്രവാചകന്മാരുടെ വരവുകൾ  
രേഖപ്പെടുത്താറുണ്ട്  
ക്രിസ്തുവും ഗാന്ധിയും പോലെ  
പിന്നെ ചരിത്രം കോറിയിട്ട ഡയറിക്കുറിപ്പുകളുണ്ട്  
കാതുകുർപ്പിച്ച സ്വപ്നങ്ങളുണ്ട്  
നിറം ചാർത്തിയ ചിത്രങ്ങളുണ്ട്  
പകർത്തിയ ഫോട്ടോഗ്രാഫുകളുണ്ട്

ചരിത്രം രേഖപ്പെടുത്തിയതും ഞാൻ  
കണ്ടതുമായ ആദ്യ പ്രവാചകൻ  
ഒരു ബാലനാവുന്നു  
കടൽക്കരയിൽ നിന്ന് ഉയിർത്തെഴുന്നേറ്റവൻ  
പാതിവഴിയിലുപേക്ഷിക്കപ്പെട്ട  
മോശയുടെ പിന്മുറക്കാരൻ  
ഐലൻ കുർദ്ദി...!

വാൽക്കഷണം :  
ഞാനും കാത്തിരിക്കുകയാണ്  
ആദിവാസിയുരുകളിൽ സാമിയ്ക്ക്  
പകരം ചാമിയായ് പിറവിയെടുക്കുന്ന  
പേരുകളില്ലാതെ മരണമടയുന്ന  
പ്രവാചകന്റെ ജന്മം വിളിച്ചു പറയുന്ന  
ഗബ്രിയേൽ മാലാഖയെക്കാത്ത്....!

Nithin Prakash  
M8

